

132.—HE WAIATA WHAIAIPO.

Na Pakiri.
(Nga-Puhi).

Na Ngakuru Pene Hare nga kupu, nga whakamarama.

Tokotoru nga tangata i haere mai i Wairoa, i haramai ki Waima, ki te kainga o Te Mahurehure, i reira hoki te tohunga ta moko. Ko Whatitiri, ko Te Paewa, ko Takaroa nga ingoa o ana tangata; ko Te Ikanui o ratou i noho atu i te kainga. No te otinga o o ratou moko te ta, katahi ka hiahia te wahine, ko Pakiri te ingoa; he wahine mohio ki te whakairo whare, he tuahine no Mohi Otene o Mangamuka, he waihne rangatira no Mangamuka. Ko Whatitiri i whakamatau tuatahi ki te wahine ra, kaore i pai mai. No muri iho ka titiro te wahine ra ki te pai o nga moko o Te Paewa, o Takaroa hoki, kua hiahia ia ki a Takaroa. Kaore tetahi o nga tangata nei i whiwhi i te wahine ra.

Na taua wahine te waiata nei i tito.

Tera Whanui,¹ ko Atutahi²
Ka marewa i te pae.
Kia ata tuku mai ko Whatitiri;
E kai mohu ana to ringa toro mai,
Paheke rawa i taku tinana.
Ka kai ra, e aku kanohi
Te kuru³ mata rerehu
No Te Paewa, me ko Takaroa,
Hei te tauawhi kino i aku mata.
He pari horo au ko Whakatere,⁴
I puhia reretia te tihi⁵ tapu
Ki Te Waka⁶ i raro.
Te kite au te pai tangata
I a Te Ikanui.⁷
He horanga mata mai no te Titaha,⁸
Ka rangona roto nei
E ngau takiri ana,
Kei te au huriwaka o te rae
Ki Wairoa⁹ i raro;
Kei tae, hoki muri mai
Au ki te iwi.

¹Whanui:—He whetu; ki te pakeha ko Vega.

²Atutahi:—He whetu; ki te pakeha ko Canopus.

³Te kuru, etc.:—Mo te moko.

⁴Whakatere:—He maunga kei runga ake o Waima, i Hokianga.

⁵Tihi tapu:—He puhi hoki a Pakiri.

⁶Te Waka:—He kainga kei Wairoa.

⁷Te Ikanui:—Ko te tangata rangatira tera, ko te mea i ngaro atu.

⁸Te Titaha: He ingoa ano no Takaroa.

⁹Wairoa:—He kainga, a he takiwa whenua kei waenganui o te ngutuawa o Hokianga o Whangape.